



சுருக்கம்

குடிநீர் விநியோகம் - மாநகராட்சிகள் (சென்னை நீங்கலாக) நகராட்சிகள் மற்றும் பேரூராட்சிகளில் அனுமதியற்ற வீட்டுக் குடிநீர் குழாய் இணைப்புகளை முறைப்படுத்துதல் - ஆணை வெளியிடப்படுகிறது.

நகராட்சி நிர்வாகம் மற்றும் குடிநீர் வழங்கல் (சுவ1) துறை

அரசாணை (நிலை) எண்.65

நாள்:12.4.2010

பங்குனி 29, திருவள்ளூர் ஆண்டு 2041

படிக்கப்பட்டது

(1)அரசாணை (நிலை) எண்.39, ந.நி.(ம) கு.வ. துறை, நாள் 28.02.2001.

(2)அரசாணை (நிலை) எண்.81, ந.நி.(ம) கு.வ. துறை, நாள் 21.06.2002.

(3)அரசாணை (நிலை) எண்.97, ந.நி.(ம) கு.வ.ந.நி.4) துறை,நாள் 12.07.2007.

மீண்டும் படிக்க:-

(4)நகராட்சி நிர்வாக ஆணையரின் கடிதம் எண்.32626/ 2005/ குவ.1, நாள் 20.07.2005.

ஆணை:

முதலாவதாகப் படிக்கப்பட்ட அரசாணையில் பல்லவபுரம் நகராட்சியில் அனுமதியற்ற வீட்டுக் குடிநீர் குழாய் இணைப்புகளை முறைப்படுத்துவது தொடர்பாக ஒவ்வொரு வீட்டிணைப்பிற்கும் ரூ.5000/- (ரூபாய் ஐயாயிரம் மட்டும்) வைப்புத் தொகையாகவும், அத்துடன் ரூ.3000/- (ரூபாய் மூவாயிரம் மட்டும்) அபராதத் தொகையாகவும் செலுத்தப்படவேண்டும் எனவும், மற்றும் அனுமதியற்ற ஒவ்வொரு வர்த்தக மற்றும் இதர இணைப்பிற்கும் ரூ.10,000/- (ரூபாய் பத்தாயிரம் மட்டும்) வைப்புத் தொகையாகவும் அத்துடன் ரூ.5000/- (ரூபாய் ஐயாயிரம் மட்டும்) அபராதத் தொகையாகவும் செலுத்தப்படவேண்டும் எனவும், இனிமேல் அனுமதியற்ற குடிநீர் இணைப்புகள் ஏற்படாவண்ணம் கண்காணிக்கும் பொறுப்பு மற்றும் அதிகாரம் நகராட்சி நிர்வாக ஆணையருக்கு வழங்கியும் ஆணை வெளியிடப்பட்டது.

2. மேலே இரண்டாவதாகப் படிக்கப்பட்ட அரசாணையில் நகராட்சிகளிலும், பேரூராட்சிகளிலும் உள்ள அனுமதியற்ற வீட்டுக்குடிநீர் இணைப்புகள் மீது உரிய நடவடிக்கை எடுத்து ஆணைகள் வெளியிட நகராட்சி நிர்வாக ஆணையருக்கும், பேரூராட்சிகளின் இயக்குநருக்கும் அதிகாரம் வழங்கி ஆணையிடப்பட்டது. மேலும் அனுமதியற்ற இணைப்புகள் மீது நடவடிக்கை எடுக்கும் போது சில நிபந்தனைகள் பின்பற்றப்பட வேண்டும் எனவும், அவற்றில் அபராதத் தொகையைப் பொறுத்த வரையில் அனைத்து வகை இணைப்புக்கும் ரூ.5000/- என்பதற்குப் பதிலாக வீட்டிணைப்புக்கு ரூ.3,000/- (ரூபாய் மூவாயிரம் மட்டும்) என்றும், ஏனைய இனங்களுக்கு ரூ.5,000/- (ரூபாய் ஐயாயிரம் மட்டும்) என்றும் அபராதம் விதிக்க வேண்டும் என்றும் நகராட்சிகளிலும், பேரூராட்சிகளிலும் அனுமதியற்ற குடிநீர் இணைப்புக்குப் பொறுப்பானவர்கள் மீது கடுமையான நடவடிக்கை எடுக்க வேண்டும் என்றும் ஆணையிடப்பட்டது.

3. மேலே மூன்றாவதாகப் படிக்கப்பட்ட அரசாணையில் நகர்ப்புற உள்ளாட்சி அமைப்பு மற்றும் பேரூராட்சிப் பகுதிகளில் உள்ள வீடுகளுக்கு வீட்டுக்குடிநீர் இணைப்புகள் உடனடியாக வழங்குவது குறித்து கீழ்க்கண்டவாறு ஆணை வெளியிடப்பட்டுள்ளது:-

1. குடிநீர் இணைப்புகளுக்கு அந்தந்த நகர்ப்புற உள்ளாட்சி அமைப்புகளில் உள்ள கட்டண விதிகளுக்கு உட்பட்டு, எண்ணிக்கையில் எவ்வித கட்டுப்பாடும் இன்றி குடிநீர் இணைப்புகள் பெற விண்ணப்பிக்கும் அனைவருக்கும் குடிநீர் இணைப்புகள் வழங்கப்படும்;
2. விண்ணப்பங்கள் பெறப்பட்ட ஏழு நாட்களில் குடிநீர் இணைப்புகள் வழங்கப்படும்;
3. தொழில் நுட்ப காரணங்களினால் குடிநீர் இணைப்புகள் வழங்க முடியாத தெருக்கள்/பகுதிகளில் இருந்து பெறப்படும் விண்ணப்பங்கள் மட்டும் விண்ணப்பம் பெறப்பட்ட நாளிலிருந்து ஒரு மாத காலத்திற்குள் தொழில் நுட்ப காரணங்கள் சரி செய்யப்பட்டு குடிநீர் இணைப்புகள் வழங்கப்படும்;
4. ஒவ்வொரு மாதமும் எவ்வளவு விண்ணப்பங்கள் பெறப்பட்டன, அவற்றில் எவ்வளவு குடிநீர் இணைப்புகள் வழங்கப்பட்டன என்ற விவரத்தினை நகராட்சி நிர்வாக ஆணையரும் மற்றும் பேரூராட்சிகளின் இயக்குநரும் ஒவ்வொரு மாதமும் ஆய்வு செய்து, ஆய்வு அறிக்கையினை அரசுக்கு அனுப்பி வைக்க வேண்டும்.

4. நகராட்சி நிர்வாக ஆணையர் மேலே நான்காவதாகப் படிக்கப்பட்ட கடிதத்தில், 28.02.2001-ம் நாளிடப்பட்ட அரசாணையில் விதிக்கப்பட்டுள்ள அபராதத்தொகை மிக குறைவாக உள்ளதாக கருதுவதாலும், இனிவருங்காலங்களில் அனுமதியற்ற குடிநீர் குழாய் இணைப்புகள் ஏற்படுவதைக் கட்டுப்படுத்தவும், நகராட்சிகளில் அனுமதியற்ற குழாய் இணைப்புகள் முறைப்படுத்தப்படும்பொழுது குடிநீர் குழாய் இணைப்பு துணைவிதிகளில் நிர்ணயம் செய்யப்பட்டுள்ள வைப்புத்தொகையுடன், அந்தந்த இனங்களுக்குரிய (வீட்டு இணைப்புகள் மற்றும் இதர இணைப்புகள்) வைப்புத்தொகைக்கு இரு மடங்கு தொகையை அபராத கட்டணமாக வசூலிக்க ஆணை வழங்க கோரியுள்ளார். மேலும் தமது 26.4.2006-ம் நாளிட்ட கடிதத்தில், முறையற்ற வகையில் இணைப்பு கொடுக்கப்பட்டுள்ள வீட்டு உபயோக இனத்திற்கு அபராத தொகையாக உள்ள ரூ.3000/-க்கு பதிலாக ரூ.6,000/-ம், வீட்டு உபயோகமில்லாத இனத்திற்கு ரூ.5000/-க்கு பதிலாக ரூ.10,000/-ம் (இருமடங்காக) நிர்ணயிக்கவும், இதன்படி அபராதம் விதிக்க குடிநீர் குழாய் இணைப்புகளுக்கான வைப்புத் தொகையை கணக்கிலெடுக்காமல் அபராதத் தொகையை உயர்த்தி நிர்ணயிக்க வலியுறுத்தியும், தற்பொழுது அடுக்குமாடி குடியிருப்புகள் மற்றும் மக்கள் தொகை வெகுவாக பெருகிவரும் சூழ்நிலையில் குடிநீரின் தேவை அதிகமாகவும் ஆனால் வழங்கப்படும் குடிநீரின் அளவு மற்றும் குடிநீர் ஆதாரம் குறைந்து வரும் நிலை உள்ளதாலும், நகராட்சிக்கு நிதி இழப்பு ஏற்படாத வகையில் நுகர்வோருக்கு முறையாக குடிநீர் வழங்க வேண்டிய கட்டாயத்தில் உள்ளதால் முறையற்ற வகையில் குடிநீர் குழாய் இணைப்புகளை வைத்திருப்போரை தண்டிக்கும் முகமாக இரு மடங்கு வைப்புத் தொகை போன்று கூடுதல் தொகையினை அபராதமாக வசூலிப்பதால் தவறுகளை நீக்க வாய்ப்பு ஏற்படும் எனவும், மேலும் முறையற்ற இணைப்பு கொடுக்கப்பட்ட காலத்திலிருந்து இதனை கண்டுபிடிக்கும் காலம் வரை கணக்கிட்டு அதற்குண்டான உரிய குடிநீர்க் கட்டணம் மற்றும் அபராத தொகை வசூலிக்கவும் வலியுறுத்தி ஆணை வழங்குமாறு அரசினைக் கேட்டுக் கொண்டுள்ளார்.

5. மேலும் நகராட்சி நிர்வாக இயக்குநர் தமது 30.10.2009-ம் நாளிட்ட கடிதத்தில், தற்போது திருநெல்வேலி மாநகராட்சியில் சமீபத்தில் அனுமதியற்ற குடிநீர் இணைப்புகள் கண்டுபிடிக்கப்பட்டு துண்டிப்பு செய்ததாலும், இவற்றை முறைப்படுத்தக் கோரிக்கை தொடர்ந்து வருவதாலும் நகராட்சி மற்றும் பேரூராட்சிகளுக்கு பொருந்துமாறு வெளியிடப்பட்ட அரசாணையினை மாநகராட்சிகளுக்கும் விரிவுபடுத்துமாறு திருநெல்வேலி மாநகராட்சி ஆணையர் கோரிக்கை விடுத்துள்ளதாகவும், எனவே மாநகராட்சிகளிலும் அனுமதியற்ற குடிநீர் இணைப்புகள் மீது உரிய நடவடிக்கை எடுக்கவும், அனுமதியற்ற குடிநீர் இணைப்புகள் வழங்குவதற்கு பொறுப்பானவர்கள்

மீது உரிய நடவடிக்கை எடுக்கும் பொருட்டும் தக்க திருத்தம் அளித்து அரசாணை பிறப்பிக்குமாறு கேட்டுக் கொண்டுள்ளார்.

6. மேலே பத்தி 3-ல் குறிப்பிடப்பட்ட சூழ்நிலை மற்றும் அனுமதியற்ற வீட்டுக்குடிநீர் குழாய் இணைப்புகளை முறைப்படுத்துவது தொடர்பாக நகராட்சி நிர்வாக இயக்குநரின் கருத்துரு மற்றும் நகராட்சி நிர்வாக இயக்குநர் மற்றும் பேரூராட்சி இயக்குநர் ஆகியோரிடம் கலந்தாலோசனை ஆகியவற்றின் அடிப்படையில் இச்செயற்குறிப்பை அரசு பல்வேறு அம்சங்களையும் கருத்தில் கொண்டு கவனமுடன் ஆய்வு செய்த பின்னர் இரண்டாவதாகப் படிக்கப்பட்ட அரசாணை (நிலை) எண்.81, நகராட்சி நிர்வாகம் மற்றும் குடிநீர் வழங்கல் துறை, நாள் 21.06.2002 -க்குப் பின்வரும் திருத்திய ஆணைகளை வெளியிடுகிறது:-

- (i) நகராட்சிகள் மற்றும் பேரூராட்சிகளில் தற்போதுள்ள அனுமதியற்ற வீட்டுக்குடிநீர் குழாய் இணைப்புகளை, நகராட்சிகள் மற்றும் பேரூராட்சிகளால் தற்போது வசூலிக்கப்படும் வைப்புத் தொகையைப் போன்று இரு மடங்கு வசூலித்தப்பின் முறைப்படுத்த வேண்டும்;
- (ii) இந்த நடைமுறையை நகராட்சிகள் மற்றும் பேரூராட்சிகள் மட்டுமின்றி, (சென்னை மாநகராட்சி நீங்கலாக) அனைத்து மாநகராட்சிகளுக்கும் விரிவு படுத்த வேண்டும்.

7. இத்திட்டத்தினை இவ்வாணை வெளியிடப்படும் நாளிலிருந்து மூன்று மாத காலத்திற்குள் செயல்படுத்தி அனுமதியற்ற வீட்டுக் குழாய் இணைப்புகளை முறைப்படுத்துமாறும் இது குறித்து அறிக்கை ஒன்றினை அரசுக்கு அனுப்புமாறும் நகராட்சி நிர்வாக இயக்குநர் மற்றும் பேரூராட்சிகளின் இயக்குநர் ஆகியோர் அறிவுறுத்தப்படுகிறார்கள்.

(ஆளுநரின் ஆணைப்படி)

**நிரஞ்சன் மார்டி,
அரசுச் செயலாளர்.**

பெறுநர்

நகராட்சி நிர்வாக இயக்குநர், சேப்பாக்கம் சென்னை -5.

பேரூராட்சிகளின் இயக்குநர், குறளகம் சென்னை -108.

அனைத்து மாநகராட்சிகள் மற்றும் நகராட்சிகள் - நகராட்சி நிர்வாக இயக்குநர் மூலமாக.

அனைத்து பேரூராட்சிகள், பேரூராட்சிகளின் இயக்குநர் மூலமாக.

அனைத்து மாவட்ட ஆட்சித்தலைவர்கள்.

அனைத்து மண்டல நகராட்சி நிர்வாக இயக்குநர்கள்.

உள்ளாட்சி நிதித்தணிக்கை இயக்குநர், குறளகம், சென்னை - 108

நகல்:-

மாண்புமிகு துணை முதலமைச்சரின் முதுநிலை நேர்முக உதவியாளர், சென்னை-9

நகராட்சி நிர்வாகம் மற்றும் குடிநீர் வழங்கல் துறைச் செயலாளரின் தனிச்செயலாளர் சென்னை -9.

நகராட்சி நிர்வாகம் மற்றும் குடிநீர் வழங்கல் துறை அனைத்து பிரிவுகள்.

இ.கோ. / உதிரிநகல்.

//ஆணைப்படி அனுப்பப்படுகிறது//

பிரிவு அலுவலர்.